



இன்றைய செய்தி நாளை வரலாறு

முரசொலி

நிறுவனர் : கலைஞர் மு. கருணாநிதி

புதன்கிழமை 20-08-2025

இணையவழியில் பயிர்க் கடன்கள்!

இந்தியாவில் எந்த மாநிலத்திலும் இப்படி ஒரு திட்டம் இல்லை என்று சொல்லும் அளவுக்கு முன்மாதிரியான ஒருதிட்டத்தை மாண்புமிகு முதலமைச்சர் மு.க.ஸ்டாலின் அவர்கள் தொடங்கி வைத்துள்ளார்கள். வேளாண் பெருமக்கள் இணைய வழியில் விண்ணப்பித்த அன்றே தொடக்க வேளாண்மைக் கூட்டுறவுக் கடன் சங்கங்கள் வழியாக பயிர்க் கடன் வழங்கும் திட்டம்தான் அது!

கடந்த 17 ஆம் தேதியன்று தருமபுரியில், இணைய வழியில் பயிர்க்கடன் வழங்கும் திட்டத்தைத் தொடங்கி வைத்தார் மாண்புமிகு முதலமைச்சர் அவர்கள். பயிர்க் கடன் பெறுவதற்காக தொடக்க வேளாண்மைக் கூட்டுறவுச் சங்கத்துக்கு இனி நேரில் வரத் தேவையில்லை. இணைய வழியில் விண்ணப்பிக்கலாம். ஒரு வார காலம் காத்திருக்கத் தேவையில்லை. அன்றைய தினமே கடன் வழங்கப்பட்டுவிடும். இதனைத்தான் முதலமைச்சர் அவர்கள் தொடங்கி வைத்துள்ளார்கள்.

விண்ணப்பிக்கும் முறையும் எளிதாக்கப்பட்டுள்ளது. வேளாண் பெருமக்கள் அருகில் உள்ள சேவை மையத்துக்குச் சென்று விண்ணப்பிக்கலாம். தங்களது கூட்டுறவுக் கடன் சங்க உறுப்பினர் எண் அல்லது மாவட்ட மத்திய கூட்டுறவு வங்கி சேமிப்புக் கணக்கு எண்ணைக் கொடுத்தால் மட்டுமே போதுமானது. இந்த விண்ணப்பமானது வருவாய்த் துறை, வேளாண்மைத் துறை ஆகிய இருதுறைகளிலும் சரி பார்க்கப்படும். அன்றைய தினமே கடன் தொகையானது வேளாண் பெருமக்களின் வங்கிக் கணக்கில் வரவு வைக்கப்படும். அதிகபட்சமாக 5 லட்சம் ரூபாய் வரை பயிர்க் கடன் வழங்கப்படும்.

தரம்புரியில் தொடங்கப்பட்டுள்ள இத்திட்டமானது அனைத்து மாவட்டங்களுக்கும் படிப்படியாக விரிவுபடுத்தப்படும் என்று மாண்புமிகு முதலமைச்சர் அவர்கள் அறிவித்துள்ளார்கள். அதை விட முக்கியமாக பயிர்க்கடன் வாங்க எளிமையான முறை அறிகுறம் செய்யப்பட்டுள்ளதைப் போலவே சுய உதவிக் குழுக்களுக்கான கடனும், சிறு குறு கடன்களும் எளிமைப்படுத்தப்படும் என்றும் அரசு அறிவித்துள்ளது.

தமிழ்நாட்டில் தொடக்க வேளாண்மைக் கூட்டுறவுச் சங்கங்கள் மூலமாக நெல், கரும்பு, பருத்தி, நிலக்கடலை, மக்காச்சோளம் ஆகியவற்றைப் பயிரிட பயிர்க் கடன்கள் வழங்கப்படுகின்றன. நாட்டில் கடன் வழங்கும் திட்டங்கள் ஏராளமாக உள்ளன. தொடக்க வேளாண்மைக் கூட்டுறவு சங்கங்களில் அதிகபட்சம் மூன்று லட்சம் வாங்கி, ஓர் ஆண்டுக்குள் செலுத்தி விட்டால் வட்டி செலுத்த வேண்டிய அவசியம் இல்லை என்ற நடைமுறையும் இருக்கிறது. ஆனால் உடனடியாக கடன் வழங்கும் திட்டம் என்பது இப்போதுதான் தொடங்கப்பட்டுள்ளது. அதுவும் ஒரே நாளில் வழங்கும் திட்டமாக இதனை மாண்புமிகு முதலமைச்சர் அவர்கள் வடிவமைத்துள்ளார்கள்.

பயிர்க் கடன் வாங்குவதற்கு பட்டா, சிட்டா, அடங்கல், கிராம நிர்வாக அலுவலர் சான்று, குடும்ப அட்டை ஆகியவற்றை வழங்க வேண்டும். இதனை வாங்கி விண்ணப்பிப்பதற்குள் தாமதம் ஆகிவிடுகிறது என்று வேளாண் பெருமக்கள் சொல்லி வந்தார்கள். அதனைப் போக்கி இருக்கிறார் முதலமைச்சர் அவர்கள்.

இந்த ஆண்டு ரூ.17 ஆயிரம் கோடி வரை பயிர்க்கடன் வழங்கப்படும் என்றும், 3 ஆயிரம் கோடி ரூபாய் கால்நடை வளர்ப்புப் பிரிவு கடன் வழங்கப்படும் என்றும் கூட்டுறவுத் துறை அமைச்சர் பெரிய கருப்பன் அறிவித்து இருந்தார். கடந்த ஆண்டில் 15 ஆயிரத்து 62 கோடி ரூபாய் பயிர்க் கடன் வழங்கப்பட்டுள்ளது. இதனை 17.37 லட்சம் விவசாயிகள் பெற்றார்கள். 4.43 லட்சம் பேருக்கு 2 ஆயிரத்து 645 கோடி ரூபாய் கால்நடை வளர்ப்புப் பிரிவு கடன்கள் வழங்கப்பட்டன. இதனை இந்த ஆண்டு அதிகப்படுத்தி இருக்கிறார் முதலமைச்சர் அவர்கள். பயிர்க் கடன் வழங்கும் தொகையும் அதிகரிக்கப்பட்டுள்ளது. கடன் வாங்கும் முறையும் எளிமைப்படுத்தப்பட்டுள்ளது.

திராவிட மாதல் ஆட்சி அமைந்த பிறகு மண்ணும் செழித்துள்ளது. வேளாண் உற்பத்தியும் அதிகரித்துள்ளது. பாசனப் பரப்பும் அதிகரித்துள்ளது. கடந்த நான்கு ஆண்டுகளில் 457.08 இலட்சம் மெடரிக் டன் உணவு தானிய உற்பத்தி அடையப்பட்டுள்ளது. 2020 21 ஆம் ஆண்டில் எக்ஸ்ட்ராக் 2.235 கிலோவாக இருந்த உணவு தானியப்பயிர்களின் உற்பத்தித்திறன் 2024 25 ஆம் ஆண்டில் 2.871 கிலோவாக அதிகரித்துள்ளது. கேழ்வரகு உற்பத்தியில் முதலிடம், மக்காச்சோளம், மொத்த எண்ணெய் வித்துக்கள் மற்றும் கரும்பில் இரண்டாம் இடம், குறுதானியங்கள் மற்றும் நிலக்கடலையில் மூன்றாம் இடம் என்ற அளவில் அகில இந்திய அளவில் தமிழ்நாடு சிறந்து விளங்குகிறது.

இந்த வளர்ச்சியை அதிகரிப்பதற்காகத்தான் கலைஞரின் அனைத்துக் கிராம ஒருங்கிணைந்த வேளாண் வளர்ச்சித் திட்டம் செயல்படுத்தப்பட்டது. மொத்தமுள்ள 12 ஆயிரத்து 525 கிராம ஊராட்சிகளிலும் செயல்படுத்தப்பட்டு வருகிறது. கடந்த நான்கு ஆண்டுகளில் பத்தாயிரத்து 187 கிராம ஊராட்சிகளில் இத்திட்டம் செயல்படுத்தப்பட்டு 52 இலட்சம் பயனாளிகள் பயனடைந்துள்ளனர். 47 ஆயிரம் ஏக்கர் தரிசு நிலங்கள் மீண்டும் சாகுபடிக்குக் கொண்டு வரப்பட்டு வேளாண் பயிர்கள், பழமரக்கன்றுகள், மரக்கன்றுகள் நடவு செய்யப்பட்டு பசுமை போர்த்தியுள்ளன.

இந்த நிலையில் நெல் கொள்முதல் விலையையும் முதலமைச்சர் அவர்கள் அதிகரித்துள்ளார்கள். விவசாயிகள் இனி குவிண்டாலுக்கு 2500 ரூபாய் பெறுவார்கள் என்று முதலமைச்சர் அவர்கள் இரண்டு வாரங்களுக்கு முன் அறிவித்துள்ளார்கள். சாதாரண ரக நெல் குவிண்டாலுக்கு 2500 ரூபாய்க்கும், சன்னரக நெல் குவிண்டாலுக்கு 2,548 ரூபாய்க்கும் கொள்முதல் செய்யப்படும் என்றும் முதலமைச்சர் அவர்கள் அறிவித்தார்கள். அதாவது சாதாரண ரகத்துக்கு 131 ரூபாயும், சன்ன ரகத்துக்கு 156 ரூபாயும் உயர்த்தி வழங்கி இருக்கிறார் முதலமைச்சர். இதனால் 10 லட்சத்துக்கும் அதிகமான விவசாயிகள் பயன்பெறுவார்கள்.

வேளாண் மக்களின் மனங்களை மகிழ்விப்பதன் மூலமாக உணவுப் பொருள் உற்பத்தியையும் அதிகரிக்கும் முதலமைச்சரின் நல்ல எண்ணத்தின் வெளிப்பாடுகள் இவை.



முதலமைச்சர் மு.க.ஸ்டாலின் அவர்கள் நேற்று (19.8.2025) முகாம் அலுவலகத்தில், உலகப் புகைப்பட தினத்தையொட்டி, தமிழ்நாடு பத்திரிகை புகைப்படக் கலைஞர்கள் கூட்டுறவு வீட்டுவசதி சங்கத்தின் தலைவர் எம்.வேதன், துணைத் தலைவர் ஜோதி இராமலிங்கம், ஆலோசகர்கள் முருகராஜ், திருமதி வீபா பிரசாத், நிருவாகிகள் சீனிவாசன், ரமேஷ், கோவிந்தராஜ், இரவிந்திரன், சுரேஷ் ஆகியோர் சந்தித்து வாழ்த்துப் பெற்று, உறுப்பு தானம் செய்வதற்கு ஒப்புதல் வழங்கியுள்ள புகைப்படக் கலைஞர்களுக்கு சான்றிதழ்களை வழங்கி, சிறப்பு செய்தார். இந்நிகழ்வின்போது, இந்து குழுமத்தின் இயக்குநர் என்.ராம் உடனிருந்தார்.



முதலமைச்சர் மு.க.ஸ்டாலின் அவர்கள் நேற்று (19.8.2025) முகாம் அலுவலகத்தில், உலகப் புகைப்பட தினத்தையொட்டி தன்னை சந்தித்து வாழ்த்துப் பெற்று தமிழ்நாடு பத்திரிகை புகைப்படக் கலைஞர்களை முதலமைச்சர் அவர்கள் புகைப்படம் எடுத்தார்.

முன்னாள் அமைச்சர் அ.ரகுமான்கான் எழுதிய நூல்கள்!

முதல்வர் மு.க.ஸ்டாலின் நாளை வெளியிடுகிறார்! அமைச்சர் துரைமுருகன் பெற்றுக்கொள்கிறார்!

துணை முதல்வர் உதயநிதி ஸ்டாலின் வரவேற்றுப் பேசுகிறார்!

சென்னை, ஆக. 20 - சென்னை அண்ணா அறிவாலயம் கலைஞர் அரங்கில் நாளை (21.08.2025 - வியாழக்கிழமை) காலை 9 மணியளவில் மறைந்த கழக உயர்நிலை செயல்திட்டக்குழு உறுப்பினர், முன்னாள் அமைச்சர் அ.இரகுமான்கான் எழுதிய 5 நூல்கள் மற்றும் அவரது சட்டமன்றப் பேருரைகள் அடங்கிய 'இடி முழக்கம் இரகுமான்கான்' நூலினை கழகத் தலைவர் - முதலமைச்சர் மு.க.ஸ்டாலின் அவர்கள் வெளியிடுகிறார். இந்நிகழ்வுக்கு, துணை முதலமைச்சர் - கழக இளைஞர் அணிச் செயலாளர் உதயநிதி ஸ்டாலின் அவர்கள் வரவேற்புரை ஆற்றுகிறார். 1977 முதல் 1987 ஆம் ஆண்டு வரை தமிழக சட்டமன்றத்தில் எதிர்க்கட்சி வரிசையிலிருந்து கலைஞரின் பாசறைத் தளபதியாக விளங்கிய இரகுமான்கான் அவர்களின் 'சட்டமன்ற உரைகள்' மற்றும் முரசொலி கட்டுரைகளின் தொகுப்பான 'நியாயங்களின் பயணம்', கவிதை நூல்களான 'மௌனமாய் உறங்கும் பனித்துளி கள்', 'உலகமறியா தாஜ்மஹால்', பூ பூக்கும் இலையுதிர்காலம் மற்றும் வானம் பார்க்காத நட்சத்திரங்கள் உள்ளிட்ட நூல்களை கழகத் தலைவர் - முதல்வர் அவர்கள் வெளியிட கழக பொதுச்செயலாளர், நீர்வளத்துறை அமைச்சர் துரைமுருகன் அவர்கள் பெற்றுக் கொள்கிறார். இந்நிகழ்வில், அமைச்சர் பெருமக்கள், மாவட்டச் செயலாளர்கள், சட்டமன்ற, நாடாளுமன்ற உறுப்பினர்கள், கழக நிர்வாகிகள் மற்றும் சிறுபான்மையினர் நல உரிமைப்பிரிவு நிர்வாகிகள், பிரதிநிதிகள் கலந்துகொள்கின்றனர். நிகழ்ச்சியின் நிறைவாக, இரகுமான்கான் அவர்களின் குடும்பத்தினர் சார்பாக அவரது மகனும், கழக சிறுபான்மையினர் நல உரிமைப் பிரிவின் செயலாளருமான டாக்டர். அ.சுபேர் கான் எம்.எஸ்.ஆர்த்(தேர்) நன்றியுரை ஆற்றுகிறார்.

குடியரசு துணைத் தலைவர் தேர்தல்: தி.மு.க. நிலைப்பாட்டை ஏற்போம்!

ம.தி.மு.க. பொதுச் செயலாளர் வைகோ பேட்டி!

கோவை, ஆக. 20 - துணை ஜனாதிபதியாக சி.பி.ராதாகிருஷ்ணன் வருவதற்கு ம.தி.மு.க. சார்பில் வாழ்த்துவதாக வைகோ கூறியுள்ளார். கோவை விமான நிலையத்தில் ம.தி.மு.க. பொதுச் செயலாளர் வைகோ நிறுபர்களைச் சந்தித்தார். அப்போது அவர் கூறியதாவது:- சி.பி.ராதாகிருஷ்ணன் துணை ஜனாதிபதி வேட்பாளராக அறிவிக்கப்பட்டதற்கு மகிழ்ச்சி. வீரமும், விருந்தோம்பலும் நிறைந்த கொங்கு மண்டலத்தில் இருந்து துணை ஜனாதிபதியாக அவர் வருவதற்கு ம.தி.மு.க. சார்பில் வாழ்த்துத் தெரிவித்துக் கொள்கிறேன். எதிர்காலத்தில் அவர் ஜனாதிபதி ஆவதற்கும் வாய்ப்பு உள்ளது. கட்சி சார்பற்ற அனைவரையும் மதிக்கும் தன்மை உடையவர். அவர் நண்பர் என்ற முறையில் வாழ்த்துத் தெரிவிக்கிறேன். என்னுடைய மன முடிவை கூறியுள்ளேன். இந்தியா கூட்டணி

சார்பில் வேட்பாளர் யார்? என்று தெரியவில்லை. தி.மு.க. தலைவர் அறிவிக்கும் முடிவை நாங்கள் ஏற்றுக் கொள்வோம். தி.மு.க. மற்றும் கூட்டணிக் தலைவர்கள் என்ன முடிவு எடுக்கிறார்களோ அதை ம.தி.மு.க. பின்பற்றும். பீகாரில் வாக்காளர்கள் நீக்கப்பட்டது அப்பட்டமான ஜனநாயக கட்சித் தலைவர்கள் என்ன வரலாற்றில் இப்படிப்பட்ட மோசடி நடந்தது இல்லை. நீக்கப்பட்ட வாக்காளர்கள் மீண்டும் பட்டியலில் சேர்க்கப்பட வேண்டும். இந்நிதி படுகொலை. இந்திய வரலாற்றில் இப்படிப்பட்ட மோசடி நடந்தது இல்லை. நீக்கப்பட்ட வாக்காளர்கள் மீண்டும் பட்டியலில் சேர்க்கப்பட வேண்டும்.



இவ்வாறு வைகோ கூறினார்.



புதுவட்டியில் ஒன்றிய நிதியமைச்சர் நிர்மலா சீதாராமனின் பிறந்த நாளையொட்டி கழகத் துணைப் பொதுச் செயலாளரும் மாநிலங்களவை கழகக் குழுத் தலைவருமான திருச்சி சிவா சந்தித்து பூங்கொத்து வழங்கி வாழ்த்துத் தெரிவித்தார். உடன் நாடாளுமன்ற கழகக் குழுப் பொருளாளர் டாக்டர் எஸ்.ஜெகதீரட்சன் உள்ளார்.